

जनतामा अपील

म पनि एउटा पार्टी खोल्छु सहयोग गर्नुहोला ।
दाजुभाइ ! दिदी बहिनीहो ! अघि सर्नुहोला ।
मेरा लागि मर्नेपर्छ भने पनि मर्नुहोला ।
शहीद हुने संमानमा नाम दर्नुहोला ।

(१)

पर्चा म स्वयं लेखिदिन्छु तपाईं छर्नुहोला ।
पूर्व, पश्चिम, पहाड, तराई, साँभ, बिहान, खाई नखाई
खरायोको खुट्टा हाली खूब दगर्नुहोला ।
आफनो पार्टी बलियो पार्न, अखिल नेपाललाई सपार्न,
चन्दा नदिने व्यक्तिहरुको घाँटी निचर्नुहोला ।

(२)

मुख्य ध्येय- पार्टी बनाउनुपर्दछ पहिले,
स्वास्थ्य भनेको बन्दै गर्दछ पछि सुधार्नुहोला ।
नबर्सने रित्तो मेघ जस्तो बेसरी गर्जनुहोला ।
अश्रुग्याँस, लाठो बर्सोस् कति नतर्सनुहोला ।
जेल, कृष्णको जन्मस्थान हो, मन्त्रित्वको सोपान हो
मौकाले मात्र भोग्न पाइन्छ घिनले नहेर्नुहोला ।

(३)

उद्घोषित भै जब म आउँला, पालो पहराहरु म पाउँला,
भेट गर्न आउनु भएमा घण्टौं कुर्नुहोला ।
कुर्दा कुर्दै ऊँघ लागी त्यहीँ घुर्नुहोला ।
रात गए दिन आउँछ भेटी फर्कनुहोला ।
मचाहिँ लिउँला सिंहासन, तपाईंलाइ दिउँला आश्वासन,
होलान् लाखन् मेरा आय, तपाईंले पाउने एक कप चाय,
ताईको डल्ले फुरौला जस्तो तैपनि फुर्कनुहोला ।

(४)

इशारामा चल्छु भन्ने, ताल मिलाई नाच्छु भन्ने
कबूल गर्नुहुन्छ भने वाणिज्य-मंत्रिपद म दिउँला,
ज्ञान, अनुभव जे जस्तो होस् परवाह नगर्नुहोला ।
देश, दुनिया मरे मर्छन्, हो त्यो मर्ने चोला,
खोजी खोजी, रोजी रोजी, गोजी भर्नुहोला ।
अलिकति बाँदर किन्नुपर्दछ कनिका छर्नुहोला ।

(५)

या वनविभाग नै सुम्पिदिन्छु बाघ भै चिथर्नुहोला ।
कूचो मेरो हात रहन्छ पत्कर सोहोर्नुहोला ।
डोकोभरभर भारी बोकी पारि भर्नुहोला ।
भन्ने भन्छन् भनिरहून् ता, प्रजातंत्रमा वाक् स्वतन्त्रता,
'काग बोल्छ, पिना सुक्छ' 'कुकुर भुक्छ, हात्ती हिँड्छ'
मौका आउँछ पर्ख्दैन् ! जीवन सपार्नुहोला ।

भुसिल्लीरा पुतली भए भैँ काँचुली फेर्नुहोला ।

(६)